

اسلامی بین الاقوامی قانون کا مطالعہ جدید روحانیات

☆ ڈاکٹر محمد طاہر منصوری

اسلامی بین الاقوامی قانون فقہ اسلامی کا وہ اہم شعبہ ہے جو اسلامی ریاست کے دوسری غیر اسلامی ریاستوں کے ساتھ تعلقات کو منضبط کرتا ہے۔ اس میں غیر مسلم ریاستوں کے ساتھ زمانہ جنگ و امن میں تعلقات، جنگ کے احکام، غیر مسلموں کے ساتھ معابدات، تعلقات کے اعتبار سے غیر مسلموں کی تقسیم، اہل ذمہ کے حقوق، عارضی طور پر اسلامی ریاست میں آنے والے غیر مسلموں کے احکام، تصور جانبداری، اسلامی ریاست کا دائرة کار (Jurisdiction) جیسے موضوعات پر گفتگو کی جاتی ہے۔ فقہ اسلامی کے اس شعبہ کو جدید فقہی اصطلاح میں الفقه الدولی^(۱) یا قانون بین الممالک کہا جاتا ہے۔ مؤخر الذکر اصطلاح ڈاکٹر محمد حمید اللہ کی اختیار کردہ ہے۔ ان کا خیال ہے کہ قانون کا یہ شعبہ قوموں کے مابین تعلقات نہیں بلکہ ممالک کے مابین تعلقات کو منضبط کرتا ہے۔ حالت جنگ اور حالت امن دونوں میں یہ دو مملکتوں کے معاملات و مفادات سے بحث کرتا ہے، سلطنت کے باشندوں سے اس کا تعلق نہیں ہوتا^(۲)۔

قدیم فقهاء کے ہاں اس شعبے کے لیے سیر کی اصطلاح استعمال کی جاتی تھی جس سے مراد مسلمانوں کا وہ طرز عمل اور روایہ ہے جو بقول امام سرسی وہ دُنیٰ کے علاقے کے غیر مسلموں، اسلامی ریاست کے ساتھ معابدہ صلح کرنے والی اقوام، اسلامی ریاست میں عارضی طور پر آنے والے افراد اور باغیوں اور مرتدوں کے ساتھ اختیار کرتے ہیں^(۳)۔

سیر یا اسلامی قانون بین الممالک پر قدیم فقہی لٹریجیر کے مطالعے سے یہ حقیقت سامنے آتی ہے کہ ائمہ مجتهدین کے دور میں مسلمانوں کے غیر مسلم اقوام کے ساتھ تعلقات امن کی بجائے جنگ کی بنیاد پر استوار تھے۔ جنگ ہی اسلامی ریاست کے دوسری ریاستوں کے ساتھ تعلق کی صورت گری کرتی تھی۔ دنیا کی دارالاسلام، دارالحرب یا دارالعہد کی تقسیم کی بنیاد بھی یہ تصور تھا کہ کچھ قومیں مسلمانوں کے ساتھ معاذانہ روایہ رکھتی ہیں اور کچھ نہیں رکھتیں۔ چنانچہ ہمیں سیر کے فقہی لٹریجیر میں دونوں اقوام کے ساتھ رویے اور معاملے کے دو الگ الگ احکام ملتے ہیں۔

اسلامی قانون بین الامالک میں جنگ کو جو محوری حیثیت حاصل تھی، اسکی وجہ اس عہد کی عمومی سیاسی صورت حال تھی۔ غیر مسلم ریاستیں مسلمانوں کے ساتھ عموماً برسپریکار تھیں۔ اسلامی ریاست کے ان ریاستوں کے ساتھ سرحدی یا امن معابدات نہیں تھے کہ وہ ایک دوسرے کے علاقائی اقتدار اعلیٰ کے احترام کی پابند ہوں۔ اس سلسلے میں قابل ذکر بات یہ ہے کہ رومیوں کے عیسائی قانون میں غیر عیسائی علاقے مباح تھے جنہیں قبضے کے ذریعے عیسائی مملکت کا حصہ بنایا جا سکتا تھا^(۳)۔ اس صورت حال میں اسلامی ریاست مجبور تھی کہ وہ اپنے خارجہ تعلقات رعایت باہمی یا معاملہ بالشل (reciprocity) کی بنیاد پر استوار کرے۔ یعنی جو رویہ اور معاملہ کوئی اور ریاست اسلامی ریاست کے ساتھ رکھے وہی رویہ اسلامی ریاست اسکے ساتھ رکھے۔ اس اصول کو امام سخنی نے اپنی کتاب شرح السیر الكبير میں ان الفاظ کے ساتھ ریکارڈ کیا ہے: "الأمر بیننا و منتهي الكفار بینی على المجازاة" یعنی ہمارے اور اہل کفر کے تعلقات معاملہ بالشل کی بنیاد پر ہونگے^(۴)۔

انہی عوامل کی بنیاد پر اسلامی خارجہ تعلقات کے قدیم لٹریچر میں جنگ کو ایک مرکزی حیثیت حاصل تھی۔ اس کے برعکس معاصر فقہی لٹریچر میں امن، سلامتی، انسانی حقوق، دفاعی جنگ، پر امن بقاء باہمی، مذہبی رواداری، ریاستوں کے اقتدار اعلیٰ کا احترام جیسے اصولوں اور اقدار کو نمایاں مقام دیا گیا ہے۔

اس مقالے میں ہم نے جائزہ لیا ہے کہ جدید مسلم مصنفین اور اہل قلم نے روایتی نظریہ سیر سے کس حد تک انحراف کیا ہے؟ اسلامی قانون بین الامالک کے مطالعے کے نئے رجحانات کیا ہیں؟ جدید اسلامی قانون بین الامالک کے اہم موضوعات و مباحثت کیا ہیں؟۔ اس مطالعے کے لیے ہم نے چند اہمیتی موضوعات کا انتخاب کیا ہے جو اسلامی خارجہ تعلقات کے بنیادی مباحثت ہیں اور جدید اسلامی بین الاقوامی فکر کی نمائندگی کرتے ہیں۔

۱۔ دنیا کی دارالاسلام اور دارالحرب میں تقسیم اور پر امن بقاء باہمی کا اصول۔

خارجہ تعلقات کے حوالے سے جمہور فقهاء دنیا کو دو حصوں میں تقسیم کرتے ہیں: دارالاسلام اور دارالحرب: دارالاسلام وہ علاقہ ہے جہاں مسلمانوں کو مقتدر حقوق حاصل ہوں اور دارالحرب وہ علاقہ ہے جہاں کفار کو غلبہ و تسلط حاصل ہو^(۵)۔

دارالحرب اس وقت دارالاسلام میں تبدیل ہو جاتا ہے جب وہاں اسلامی احکام کا ظہور ہو اور

مسلمانوں کو قوت و شوکت حاصل ہو جائے۔ اسکے برعکس دارالاسلام اس وقت دارالحرب ہوتا ہے جب غیر اسلامی قوانین کا وہاں ظہور ہو جائے۔

امام ابو حنفیہ[ؒ] کا اس سلسلہ میں نقطہ نظر یہ ہے کہ دارالاسلام دارالحرب تین شرطوں سے ہوتا ہے:

۱۔ ایک یہ کہ کفر کے احکام کا وہاں ظہور ہو جائے۔

۲۔ دوسرے یہ کہ وہ کسی دارالحرب سے متصل ہو۔

۳۔ تیسرا یہ کہ اس ملک میں کوئی مسلمان یا ذمی اس امان کے ساتھ نہ ہو جو اسے پہلے حاصل تھی۔ اس امان کی توضیح یہ کی گئی ہے کہ یہ وہ امان ہے جو غیر اسلامی حکومت کے تسلط سے پیشتر مسلمانوں کو اپنے اسلام اور ذمیوں کو عقد ذمہ کی وجہ سے حاصل تھی^(۷)۔ یعنی انہیں یہاں امن و تحفظ حاصل نہ ہو اور اگر حاصل ہو تو وہ کسی غیر مسلم قوت کی عطا کا نتیجہ ہو۔ امام ابوحنفیہ[ؒ] کے نزدیک احکام شریعت کا نفاذ اور امان دارالاسلام کو دارالحرب سے جدا کرتے ہیں۔

امام شافعی[ؒ] دنیا کو تین حصوں میں تقسیم کرتے ہیں۔ دارالاسلام، دارالحرب اور دارالعہد، دارالعہد سے مراد غیر مسلموں کے وہ علاقے ہیں جو اپنی داخلی خود مختاری برقرار رکھنے کے ساتھ اسلامی ریاست کی مجموعی بالادستی تسلیم کر کے اس کے ساتھ مخصوص شرائط پر معاهدہ صلح میں شامل ہو گئے ہوں اور وہاں کے باشندے اپنی زمینوں پر عائد ایک خاص رقم، خراج اسلامی ریاست کو ادا کرتے ہوں۔ تاہم ان سے جزیہ وصول نہیں کیا جائے گا کیونکہ وہ دارالاسلام کا حصہ نہیں^(۸)۔

دارالعہد یا دارالصلح کو ان ریاستوں کے مثال قرار دیا جا سکتا ہے جو مکمل اقتدار اعلیٰ کی مالک نہیں ہوتیں اور ان کی آزادی و حاکمیت کسی بڑی اور طاقتور ریاست کے تابع ہوتی ہے^(۹)۔ امام شافعی[ؒ] کی مذکور فکر کی اساس صدر اول کے مسلمانوں کے نصاری، اہل نوبہ اور اہل ارمیا کے ساتھ معاهدات صلح ہیں۔

جمہور فقهاء دارالعہد کو دارالاسلام ہی کا حصہ سمجھتے ہیں کیونکہ صلح کے نتیجہ میں ایک حیثیت اہل ذمہ کی سی ہو جاتی ہے اور ذمی دارالاسلام کی رعایا ہوتے ہیں^(۱۰)۔

دنیا کی دارالاسلام اور دارالحرب یا دارالاسلام، دارالحرب اور دارالعہد میں مذکورہ تقسیم نے بہت سے ذہنوں میں یہ غلط فہمی پیدا کی ہے کہ مسلمان دوسری اقوام کے ساتھ برادری کا رویہ روا نہیں رکھتے، وہ دارالاسلام سے باہر ساری دنیا کو دشمن سمجھتے ہیں۔ اور ہر غیر مسلم سے سدا برسر پیکار رہنا اپنا

نہیں فریضہ سمجھتے ہیں۔

اسلامی بین الاقوامی قانون کے ماہر مشہور مستشرق پروفیسر مجید خدوری لکھتے ہیں:

”اسلام کے نظریہ قانون کے مطابق جہاد اہل ایمان پر ایک دائیٰ فریضہ ہے۔ جسے اگر باضابطہ مسلح جنگ نہ بھی ہو تو بھی نفیاتی اور سیاسی سطح پر جنگ کے ایک مسلسل عمل کی صورت میں انجام دینا مطلوب ہے یہاں تک کہ دارالاسلام کو دارالحرب پر غلبہ حاصل ہو جائے۔“

وہ سمجھتے ہیں کہ ”اسلامی قانون مذکورہ بالا فریقین کے درمیان مختصر عرصہ ہائے امن کی اجازت دینا ہے جو کسی باہمی معاملے کے ذریعے طے کیے جائیں اور جن کی میعاد دس سال کے عرصے سے زائد نہ ہو،“^(۱)

پروفیسر مجید خدوری کے خیال میں اسلام غیر جانبداری کا قائل نہیں، وہ دنیا کو دارالاسلام اور دارالحرب کے دو متحارب بلاکوں میں تقسیم کرتا ہے، انکے درمیان کسی تیرے بلاک کے وجود کو وہ تشییم نہیں کرتا۔ پروفیسر خدوری کی نگاہ میں اسلامی ریاست کے دوسری ریاستوں کے ”حق بقاء“ کو تشییم نہ کرنے کی وجہ یہ ہے کہ اسلام کی نظر میں دارالحرب کے کفار اس مطلوبہ شرعی و اخلاقی الہیت سے عاری ہیں جسکی بنیاد پر انکے ساتھ برابری کا معاملہ کیا جائے یعنی برابری کی بنیاد پر ان کے ساتھ تعلقات رکھے جائیں،^(۲)

مجید خدوری کے علاوہ اور بھی کئی مستشرقین نے دارالحرب کی اصطلاح سے یہ نتیجہ اخذ کیا ہے کہ اسلامی ریاست اپنے مزاج کے اعتبار سے ایک توسعی پسند ریاست ہے جو دوسری ریاستوں کی علاقائی سالمیت، آزادی و خود مختاری اور انکے اقتدار اعلیٰ کو تشییم نہیں کرتی^(۳)۔

اسلامی بین الاقوامی تعلقات کے جدید مفکرین نے دارالحرب کے حوالے سے پیدا ہونے والی غلط فہمیوں کو خاص طور پر اپنے مطالعے کا موضوع بنایا ہے۔ انہوں نے اس شبہ اور اعتراض کو روکیا ہے کہ اسلامی ریاست دوسری غیر مسلم ریاستوں کے وجود کو تشییم نہیں کرتی۔ جدید نظریہ سیر میں دارالعہد کے تصور کو بہت زیادہ نمایاں کیا گیا ہے کیونکہ یہ غیر مسلم ریاستوں کے ساتھ تعلقات کی ایک مضبوط بنیاد فراہم کرتا ہے۔ دارالعہد سے مراد وہ تمام ممالک ہیں جن کے ساتھ اسلامی ریاست کے معاملات امن و دوستی ہوں۔ قدیم تصور دارالعہد کے برعکس جدید دارالعہد کے ممالک مکمل اقتدار اعلیٰ کے مالک ہیں۔ اسلامی ریاست کے ساتھ امن و صلح کا تعلق برقرار رکھنے کے لیے یہ ریاستیں خارج کی ادائیگی کی

بھی پابند نہیں۔ ڈاکٹر وہبہ زحلی اور کئی دیگر معاصر مفکرین کی نگاہ میں اقوام متحده کے چارٹر پر دستخط کرنے والی تمام اقوام کی حیثیت دارالعهد کی ہے کہ انہوں نے آپس میں امن و سلامتی اور عدم جارحیت کا معابدہ کیا ہے۔ اسلامی ریاست کے لیے یہ سب ریاستیں دارالعهد کی حیثیت رکھتی ہیں^(۱۲)۔

مولانا مودودی[”] نے بھی دارالعهد کے اس تصور کو اپنی تحریریوں میں نمایاں مقام دیا ہے۔ اُنکے نزدیک دارالعهد سے مراد وہ غیر جانبدار ریاستیں ہیں جنہوں نے اسلامی ریاست کے ساتھ امن و صلح اور غیر جانبداری کا معابدہ کر رکھا ہو۔ وہ ایسی ریاستوں کے ساتھ شرائط معابدہ کے مطابق معاملے کے قائل ہیں۔ مولانا مودودی لکھتے ہیں:

”اسلامی قانون تمام غیر مسلم قوموں کو دو جماعتوں میں تقسیم کرتا ہے۔ ایک وہ جن سے معابدہ ہے، دوسرے وہ جن سے معابدہ نہیں ہے۔ معابدین جب تک شرائط معابدہ پر قائم رہیں گے، ان کے ساتھ شرائط کے مطابق معاملہ کیا جائے گا اور جنگ میں ان کے ساتھ تعریض نہیں کیا جائے گا۔ یہی غیر جانبداری کا مفہوم ہے۔ باقی رہے غیر معابدین، سو خواہ ان سے عملًا جنگ ہو یا نہ ہو، معنی وہ برسر جنگ سمجھے جائیں گے کیونکہ غیر قوموں سے موادعت اور عدم موادعت کے بیچ میں کوئی درمیانی حالت اسلام نے تسلیم نہیں کی،“^(۱۵)

شیخ ابو زہرہ بھی دارالعهد کے تصور کے قائل ہیں۔ دارالعهد سے مراد وہ ریاستیں ہیں جن سے اسلامی ریاست کے متنوع قسم کے معابدات ہیں۔ دارالعهد اُنکے نزدیک دارالاسلام اور دارالحرب کی درمیانی حالت ہے۔ تاہم ان کے نزدیک دارالعهد کے علاوہ ایک اور ”دار“ کا بھی وجود ہے۔ وہ ”دار“ دارالحیاد یا غیر جانبدار مملکت ہے۔ وہ فرماتے ہیں کہ قرآن کا مفروضہ ہے کہ مسلمانوں کی کفار کے ساتھ جنگ کی صورت میں ایسی اقوام ضرور ہوں گی جو اس جنگ میں کسی فریق کا بھی ساتھی بننا نہ چاہیں گی۔ قرآن کی رو سے ایسی اقوام کی غیر جانبداری کا احترام مسلمانوں پر واجب ہے۔ اس حقیقت کی نشاندہی یہ آیت کرتی ہے: ”---سوائے ان لوگوں کے جو کسی ایسی قوم سے جا ملیں جن سے تمہارا معابدہ ہو--- اگر وہ تم سے ہاتھ کھینچ لیں اور جنگ نہ کریں اور صلح کی خواہش کریں تو ایسی حالت میں اللہ نے تم کو ان پر دست درازی کی کوئی راہ نہیں دی ہے“^(۱۶)۔

یہ آیت بتاتی ہے کہ جو غیر جانبداری کا خواہش مند ہو، اُنکی اس خواہش کا احترام کیا جائے گا اور اس کے اس حق غیر جانبداری کو تسلیم کیا جائے گا۔ ابو زہرہ کے نزدیک دارالحیاد یا غیر جانبدار مملکت کو اپنا یہ حق منوانے کے لیے دارالاسلام کے ساتھ کسی معابدہ امن کی بھی ضرورت نہیں، اُنکی

طرف سے یہ یقین دہانی کافی ہے کہ وہ جنگ کی خواہش مند نہیں اور یہ کہ وہ جنگ میں غیر جانبدار رہے گی (۱۷)۔

جدید نظریہ سیر یا اسلامی میں الاقوامی تعلقات میں اس بات پر بھی بہت زیادہ زور دیا گیا ہے کہ مسلمانوں کے غیر مسلموں کے ساتھ تعلقات میں اصل حالت امن ہے نہ کہ جنگ۔ اور یہ کہ جنگ محض ایک عارضی کیفیت ہے (۱۸)۔ ایک ریاست دارالحرب محض اسی وقت بنتی ہے جب عملًا اسکی دارالاسلام کے ساتھ جنگ چڑھ جائے۔ یہ کسی مستقل حالت یا کیفیت کا نام نہیں۔

ڈاکٹر وہبہ زمیلی کے خیال میں دارالاسلام اور دارالحرب کی اصطلاحات کسی شرعی نص پر بنی نہیں بلکہ یہ فقہاء کے اجتہاد کا نتیجہ ہیں۔ اس اجتہاد کے پیچھے اس عہد کا مخصوص میں الاقوامی منظور نامہ تھا۔ اس عہد میں اسلامی ریاست کو غیر مسلموں کی طرف سے ایک نہ ختم ہونے والی جنگ کا سامنا تھا۔ اس جنگ میں امن کے وققے بہت کم آتے تھے۔ اس بناء پر انہوں نے غیر مسلموں کے ساتھ تعلق میں جنگ کو اصل قرار دیا اور دنیا کو دارالاسلام اور دارالحرب جیسے دو باہم متحارب بلاکوں میں تقسیم کر دیا۔

قرآن و سنت میں ملت اسلام اور ملت کفر کا تصور تو ضرور ملتا ہے لیکن اسکی بنیاد پر ملتوں کے درمیان ایک مسلسل اور دائیٰ جنگ پر بنی تعلقات کا وہ تصور نہیں ملتا جو دارالاسلام اور دارالحرب کے پس پردہ کارفرما معلوم ہوتا ہے۔ اسلام اور کفر کے درمیان جو جنگ برپا ہے وہ فکری و اعتقادی ہے نہ کہ عملی۔ مولانا مودودیؒ کے الفاظ میں:

”یہ جنگ با فعل نہیں بالقوہ ہے، عملی نہیں نظری و اصولی ہے۔ اسکے معنی صرف یہ ہیں کہ جب تک ہماری اور اُنکی قومیت الگ ہے، اور ہمارے اور ان کے اصول ایک دوسرے سے متصادم ہیں، ہم میں اور ان میں حقیقی و دائیٰ صلح اور دوستی نہیں۔ قرآن میں یہ بات یوں کہی گئی ہے:

إِنَّا بُرَاوَا مِنْكُمْ وَ مَا تَبْعِدُونَ مِنْ دُونِ اللَّهِ كَفَرْنَا بِكُمْ وَ بَدَا بَيْنَنَا وَ بَيْنَكُمُ الْعِدَاوَةُ
وَ الْبَغْضَاءُ أَبْدَا حَتَّى تَؤْمِنُوا بِاللَّهِ وَحْدَهُ (الْمُمْتَنَنَ: ۲)

(حضرت ابراہیم علیہ السلام نے کفار سے کہا کہ ہم تم سے اور ان مجبودوں سے جنکی تم خدا کے سوا عبادت کرتے ہو، بے تعلق ہیں۔ ہم تم سے الگ ہو گئے اور ہمارے اور تمہارے درمیان ہمیشہ کے لیے عداوت اور دشمنی ہو گئی تاؤقیکہ تم خدائے واحد پر ایمان نہ لے آؤ)

اس طرح اسلام کے اعتقادی قانون کی رو سے اسلام اور کفر کے درمیان ابدی جنگ ہے مگر یہ جنگ نظری ہے۔ ہر کافر حربی ہے مگر اس معنی میں کہ جب تک ہماری اور اسکی قومیت الگ ہے، ہمارے اور اسکے درمیان بنائے نہایت قائم ہے۔ ہر دارالکفر دارالحرب ہے مگر اس کا مفہوم صرف یہ ہے کہ جب تک وہ دارالکفر ہے، محل حرب ہے یا بالفاظ دیگر حریثت کا کلی ارتقای صرف اختلاف قومیت ہی کے مٹ جانے سے ہو سکتا ہے،^(۱۹)

جدید مفکرین قدیم فقهاء کے اس موقف سے بھی اختلاف کرتے ہیں کہ غیر مسلموں کے لامات داعیٰ معاهدہ صرف عقد الذمہ کی صورت میں ہی ہو سکتا ہے، اس عقد یا معاهدے کی رو سے غیر مسلم اسلامی ریاست کی حفاظت اور ذمہ داری میں آتے ہیں۔ اور اس حفاظت اور ذمہ داری کے بدله وہ جزیہ ادا کرتے ہیں۔ ان مفکرین کے نزدیک اسلام کی دعوت کا عالمگیر ہونا اور دنیا میں اسے پھیلانے اور غالب کرنے کا اسلامی فرضیہ اس امر کو مستلزم نہیں ہے کہ دوسری ریاستوں کے وجود اور اسکے پر امن بقا کے حق کو تسلیم نہ کیا جائے۔ ان مفکرین کی نگاہ میں اسلامی ریاست ایسی تمام ریاستوں کے وجود کو کھلے دل سے تسلیم کرتی ہے جو اسلام کے علاوہ کسی اور مذہب کی پیروکار ہوں اور جن کا نظام قانون اور دستور اسلام کے علاوہ کسی اور مذہب اور تصور پر مبنی ہو بشرطیکہ اسلامی ریاست کے ساتھ ان کا رویہ معاندانہ نہ ہو، یا وہ غیر جانبداری اختیار کریں یا اسلامی ریاست کے ساتھ امن اور صلح کے معاهدے میں وابستہ ہوں۔^(۲۰)

۲۔ اسلام کا تصور جنگ

اسلام کے تصور جنگ و جہاد کی تشریع و توضیح پر بھی کلاسیک فکر اور جدید فکر میں اختلاف نظر آتا ہے۔ قدیم فقهاء نے اپنی تحریروں میں اس تصور کو بہت نمایاں اور زوردار طریقے سے پیش کیا ہے کہ جہاد کا مقصد دنیا میں اسلام کو پھیلانا اور غالب کرنا ہے۔ ان کی نگاہ میں اسلام کا آفاقی اور عالمگیر پیغام مسلمانوں سے تقاضا کرتا ہے کہ وہ اسے دنیا میں پھیلانے اور اسے غالب کرنے کی جدوجہد کریں اور اس جدوجہد میں دیگر وسائل کے علاوہ قوال و جہاد کا وسیلہ اختیار کریں۔ فقهاء نے جہاد کی جو تعریفات کی ہیں، ان میں دعوت دین کے فروع اور اعلاء کلمۃ الحق کا تصور بہت نمایاں ہے۔ امام ابن تیمیہ فرماتے ہیں:

”جہاد کی بنیادی غرض و غایت یہ ہے کہ دین سارے کا سارا اللہ کے لیے خالص ہو جائے اور اللہ کا کلمہ بلند ہو۔ جس نے اس میں رکاوٹ ڈالی، اسکے ساتھ جنگ کی جائے

گی۔ اس پر پوری امت مسلمہ کا اجماع ہے،^(۲۱)

ابن عرنہ مأکلی لکھتے ہیں:

”جہاد کا مفہوم ہر ایسے کافر سے جنگ کرنا ہے جسکے ساتھ کوئی معاهدہ نہ ہو۔ اسکا مقصد اللہ کے کلمہ کو بلند کرنا ہے۔ اس میں یہ بھی شامل ہے کہ مسلمان کفار کے علاقے میں داخل ہو کر جنگ کرے۔ جان لو کہ جہاد بھرت سے پہلے حرام تھا، پھر مسلمانوں کے خلاف جنگ کرنے والے کفار سے قاتل کی اجازت دی گئی۔ اگلے مرحلے پر حرمت والے مہینوں کو چھوڑ کر باقی ایام میں قاتل کی مطلقاً اجازت دی گئی پھر یہ قید بھی ختم کر دی گئی اور جہاد کی مطلقاً اجازت دے دی گئی،^(۲۲)

فقہاء کرام نے اعلااء کلمۃ الحق کے علاوہ مظلوم انسانوں کی نصرت و مدد کو بھی جہاد کا ایک اہم مقصد قرار دیا ہے۔

مشہور مفسر قرطبی ”ومالکم لا تقاتلون فی سبیل الله---الخ“ کی تفسیر میں لکھتے ہیں:

”اس میں مسلمانوں کو جہاد پر آمادہ کیا گیا ہے، اسکا مقصد یہ بیان کیا گیا ہے کہ کمزور اور پے ہوئے مسلمانوں کو ان کافروں اور مشرکوں کے پنجہ استبداد سے چھڑایا جائے جو ان پر طرح طرح کے مظالم ڈھاتے ہیں اور انہیں انکے دین سے مخفف ہونے پر مجبور کرتے ہیں۔ چنانچہ جہاد فرض کیا گیا تاکہ دین کو غالب کیا جائے اور مظلوم مسلمانوں کی اعانت و دست گیری کی جائے۔^(۲۳)

ابن کثیر کی رائے میں دارالاسلام کی طرف سے نصرت و مدد کے مستحق صرف وہی مسلمان ہیں جو شدید خواہش اور مقدور بھر کوشش کے باوجود کسی سخت مجبوری کے باعث دارالکفر سے دارالاسلام بھرت نہیں کر سکے۔ ایسے مسلمان اگر کفار کی طرف سے کسی جسمانی یا ذہنی اذیت کا شکار ہوں تو انکی مدد کی جائے گی^(۲۴)۔

قدمیم فقہاء نے اس مسئلہ پر بھی بحث کی ہے کہ آیا کفار کے ساتھ قاتل کی علت ان کا کافر ہونا ہے یا ان کا مسلمانوں کے خلاف قاتل و جارحیت ہے۔ شافعی فقہاء کو چھوڑ کر باقی تمام مکاتب فکر کے فقہاء کا موقف یہ ہے کہ علت قاتل کفر یا اختلاف نظر یہ نہیں بلکہ ان کا مسلمانوں کے خلاف قاتل اور جارحیت ہے^(۲۵)۔

فقہاء کرام ذمیوں کو چھوڑ کر باقی غیر مسلموں کے ساتھ دائی یا طویل المیعاد صلح کے بھی قائل نہیں کہ اس سے ان کی نگاہ میں جہاد کے معطل ہو جانے کا اندیشہ پیدا ہوتا ہے۔ انکی رائے میں کفار کے ساتھ صلح یا امن ایک مختصر و متعین مدت کے لیے ہی ہو سکتا ہے۔ یہ عرصہ امن دس سال سے متجاوز نہیں ہونا چاہیے (۲۶)۔

ان فقهاء کے نقطہ نظر کا خلاصہ یہ ہے کہ جس طرح تبلیغ و ارشاد دعوت دین کا ایک وسیلہ ہے اسی طرح جہاد و قاتل بھی دعوت اسلام کا ایک وسیلہ ہے۔ غیر مسلموں کو دلیل و جدت کے ساتھ دعوت پہنچانے کے بعد اگر وہ اپنے کفر پر اصرار کریں اور اسلام کا راستہ روکیں تو ایسے کفار کے ساتھ قاتل کیا جائے گا یہاں تک کہ وہ اسلام کی بالادتی کو تسلیم کر لیں اور جزیہ دیکر اسلامی نظام کے تابع ہو جائیں۔ جب تک یہ مقصد حاصل نہ ہو جائے، کفار کے ساتھ کوئی بھی دائی صلح جائز نہیں۔

جہاد مسلمانوں پر ہر حالت میں فرض ہے اسے کسی دائی معاہدہ صلح کے ذریعے ترک نہیں کیا جا سکتا۔ کفار کے ساتھ صلح کی دینی و سیاسی مصلحت کی بناء پر ہی ہو سکتی ہے۔ چنانچہ یہ اسی صورت میں جائز ہے جب مسلمان کمزور ہوں اور دشمن طاقتور ہو۔ تاہم اس عرصے میں ضروری ہے کہ مسلمان اپنی حرbi استعداد میں اضافہ کریں۔ کفار کی طرف سے جنگ مسلط ہو جانے کی صورت میں جہاد تمام مسلمانوں پر فرض عین ہے۔ دوسری صورت میں یہ فرض کفایہ ہے۔ اگر امت مسلمہ کے کچھ افراد یہ فریضہ انجام دیں تو باقی افراد سے یہ ساقط ہو جائے گا۔ اس کا مطلب یہ ہے کہ دفع تعدی و ظلم کے لیے جہاد فرض عین ہے۔ البتہ دعوت دین اور غلبہ اسلام کے لیے فرض کفایہ ہے۔

تصور جہاد کے حوالے سے جدید اسلامی فکر میں دو رہنمائیں اور مکتبہ فکر ملتے ہیں۔ ایک مکتبہ فکر روایت پسند علماء و مفکرین کا ہے جو قدیم فقهاء کے موقف کے حامی ہیں۔ دوسرا مکتبہ فکر جدت پسند مفکرین کا ہے جو جدید نین الاقوامی قانون کے سیاق میں اسلام کے تصور جہاد کی تشریع و توضیح کرتے ہیں۔ روایت پسند علماء و مفکرین قدیم فقهاء کی طرح جہاد کو اعلانے کلمہ الحق کا ایک موثر وسیلہ قرار دیتے ہیں۔ اسکے نزدیک جہاد کفر کی طاقت و شوکت کو توڑنے اور اسلام کو غالب کرنے کے لیے فرض کیا گیا ہے۔ یعنی اس وقت تک جاری رکھا جائے گا جب تک کہ غیر مسلم اسلامی نظام کی بالادتی کو قبول نہ کر لیں۔ یعنی اسلام قبول کر لیں یا جزیہ دیکر اسلامی ریاست کی اطاعت اختیار کر لیں۔

اس مکتبہ فکر کے نمایاں افراد میں مولانا ابوالا علی مودودی، سید قطب، حسن البنا، سید سابق، حسن ایوب، مفتی محمد شفیع وغیرہ شامل ہیں۔ مولانا مودودی کے نزدیک جہاد کا سب سے بڑا مقصد اس فتنہ و

فساد اور اجتماعی بدی کو مٹانا ہے جو ایک ناحق شناس، ناخدا ترس اور بداخل نظام حکومت سے پیدا ہوتی ہے۔ اس فتنہ اور فساد کو بزور شمشیر مٹانے کا حکم دیا گیا ہے۔ ان کی نگاہ میں ”وقاتلوهم حتی لاتكون فتنۃ“ (ان سے جنگ کرو یہاں تک کہ فتنہ باقی نہ رہے) میں اسی فتنے کو مٹانے کا حکم ہے۔ دوسرے الفاظ میں اکنچھی رائے میں جہاد کا مقصد حضد حکومتوں کو مٹانا اور ان سے فساد کی قوت چھین کر انہیں نیکی کا تابع بنانا ہے۔ تاہم اس کا مقصد انہیں زبردست مسلمان بنانا نہیں ہے۔ وہ کہتے ہیں:

”اگر وہ دین حق کو نہیں مانتے تو انہیں اس امر کی آزادی تو دی جاسکتی ہے کہ ماتحت رہ کر اپنے غلط عقائد اور طریقوں پر قائم رہیں، لیکن اس امر کی آزادی نہیں دی جاسکتی کہ اپنے باطل قوانین کو نافذ کر کے اللہ کی زمین میں فتنہ و فساد برپا کریں (۲۷)۔

سید قطب جہاد کی غرض و غایت فتنے کا استیصال اور اسلام کو وقار اور غلبہ عطا کرنا قرار دیتے ہیں: آیت ”وقاتلوهم حتی لاتكون فتنۃ“ کی تفسیر میں وہ لکھتے ہیں:

”ایسے حالات پیدا کر دینا کہ جن میں لوگوں کو گمراہ کیا جاتا ہے۔ انہیں اللہ کے مقرر کردہ نظام زندگی سے دور کرنا بھی فتنہ ہے۔ مسلمانوں کے لیے کفر کو مرغوب بنانا اور اسلام سے انہیں دور کرنا اور انکے اخلاق کو خراب کرنا یہ سب فتنے کی تعریف میں داخل ہیں“ (۲۸)۔

وہ مزید لکھتے ہیں:

”اسلام میں جنگ کی غرض و غایت ہی یہ ہے کہ لوگوں کو تشدد کے ذریعے دین اسلام سے نہ روکا جائے، قوت کے ذریعے، یا قوت سے بھی زیادہ موثر ہتھیار یعنی معاشرتی حالات کے ذریعے عوام کو اسلام سے نہ پھیرا جائے۔ ان کے اخلاق کو خراب کرنے، انہیں گمراہ کرنے اور انہیں فریب دینے والے ذرائع استعمال نہ کیے جائیں۔ نیز یہ کہ اسلامی نظام کو وقعت حاصل ہو اور اسکا پلڑا بھاری ہو۔ اس کے دشمن ہبیت زدہ ہوں۔ ان کو یہ جرأت نہ ہو کہ وہ ایمان پر تشدد کریں یا انہیں اذیت دیں۔ نیز عام لوگوں کو کوئی خوف محسوس نہ ہو کہ اگر انہوں نے اسلام قبول کیا تو ان پر تشدد ہوگا یا انہیں کوئی اذیت دی جائے گی۔ ایک اسلامی جماعت کا یہ مستقل فریضہ ہے کہ وہ اس وقت تک برس پیکار رہے جب تک کہ ظالمانہ اور جایرانہ قوتیں ختم نہیں ہو جاتیں اور جب تک وقار اور غلبہ صرف اسلام کو حاصل نہیں ہوتا“ (۲۹)۔

سید قطب کے نزدیک جہاد کی غرض و غایت انسان کو انسان کی غلامی سے نکال کر اللہ کی غلامی میں دینا اور زمین پر شریعت کا نظام قائم کرنا ہے۔ وہ کہتے ہیں کہ جہاد کا مقصد صرف اتنا نہیں کہ مسلمانوں کو زمین کا کوئی ایسا ملکہ مل جائے جس پر وہ اپنے عقیدے کے مطابق زندگی بسر کر سکیں بلکہ اس کا مقصد یہ ہے کہ پورے کردہ ارض پر بندگی اللہ کے لیے خالص ہو جائے۔ انسان انسان کو معبد بنانا چھوڑ دے۔^(۲۰)

مفہوم محمد شفیع نے بھی دین کے غلبے کو جہاد کا مقصد قرار دیا ہے۔ وہ مذکورہ آیت کی تفسیر میں لکھتے ہیں:

”دین کے معنی قہر و غلبہ کے ہیں۔ اس صورت میں آیت کی تفسیر یہ ہوگی کہ مسلمانوں کو کفار سے اس وقت تک قتال کرتے رہنا چاہیے جب تک کہ مسلمان ان کے مظالم سے محفوظ نہ ہو جائیں اور دین اسلام کا غلبہ نہ ہو جائے کہ وہ غیروں کے مظالم سے مسلمانوں کی حفاظت کر سکے۔“^(۲۱)

سید سابق، حسن ایوب، ڈاکٹر عبداللہ بن احمد القادری، ڈاکٹر محمد علی حسن، عبدالباقي رمضانیون بھی دین کے غلبے کو جہاد کا نبیادی مقصد قرار دیتے ہیں^(۲۲)۔

روایت پسند علماء و مفکرین کے بر عکس جدت پسند مفکرین جہاد و قتال کو دعوت دین کا وسیلہ قرار نہیں دیتے۔ دعوت دین کو پھیلانے کا ذریعہ ان کے نزدیک وعظ و تبلیغ و ارشاد ہے۔ قتال ان کی رائے میں صرف دفاع کے لیے جائز ہے۔ یعنی اسلام میں قتال کی اجازت صرف ظلم و تعدی کے جواب کے لیے دی گئی ہے۔ نبی ﷺ کے غزوات کو وہ دفاعی قتال سے تعبیر کرتے ہیں۔ ان مفکرین کے خیال میں قتال اس صورت میں بھی جائز ہے جب کوئی غیر مسلم حکومت مسلمانوں کے اپنے عقیدہ پر قائم رہنے میں رکاوٹ بن رہی ہو، انہیں جبر و قوت کے ذریعے اپنے دین سے ہٹانے کے لیے کوشش ہو اور مسلمان مبلغین کو تبلیغ دین سے روک رہی ہو۔ یہ مفکرین گو کہ جہاد کو دعوت دین کے مقاصد کی حفاظت کے لیے جائز قرار دیتے ہیں، تاہم اس حفاظت سے ان کی مراد یہ ہے کہ دین حق کی تبلیغ کے راستے میں حاکم رکاوٹوں کو دور کیا جائے۔ چنانچہ اگر کوئی ریاست مسلمان مبلغین کو دعوت دین سے نہیں روکتی۔ وہاں پر بننے والے مسلمانوں کو ان کے دین سے منحرف کرنے کی کوشش نہیں کرتی، یا مسلمانوں کے ساتھ معاندانہ روایہ نہیں رکھتی تو ایسی ریاست کے ساتھ قتال نہیں کیا جائے گا بلکہ ایسی ریاستوں کے ساتھ مصالحانہ روابط اور حسن سلوک کا تعلق قائم کیا جائے گا۔ یہ نقطہ نظر شیخ

ابوزہرہ، عبدالوہاب خلاف، محمد عزت دروزہ، ڈاکٹر محمد حمید اللہ، ڈاکٹر وحیبہ زمیلی، ڈاکٹر سعید رمضان الباطنی، ڈاکٹر عبدالحمید سلیمان اور مولانا وحید الدین خان و دیگر کئی مفکرین کا ہے۔

شیخ ابوزہرہ کی رائے میں وہ ریاستیں جو مسلمانوں کے ساتھ جنگ میں غیر جانبدار رہیں، انکی غیر جانبداری کا احترام اسلامی ریاست کا فرض ہے۔ ایسی ریاستوں کے ساتھ معافانہ رویہ جائز نہیں (۳۳)۔

عبدالوہاب خلاف کی رائے میں وہ غیر مسلم اقوام جو مسلمانوں کے خلاف جارحیت کا ارتکاب نہ کریں اور اپنی زمین پر مسلمان مبلغین کو تبلیغ دین سے نہ روکیں، ایسی اقوام کے ساتھ قاتل جائز نہیں۔ ایسی اقوام کے ساتھ پر امن تعلقات کے لیے نہ تو کسی معاہدے کی ضرورت ہے اور نہ اس چیز کی کہ وہ اس تعلق کا کوئی مالی عرض پیش کریں۔ اس پر امن تعلق کے لیے یہ بنیاد کافی ہے کہ غیر مسلمانوں کے ساتھ تعلق میں اصل حالت امن ہے نہ کہ جنگ۔ ان غیر مسلم اقوام کے ساتھ مصالحانہ رویہ اس بنیاد پر رکھا جائے گا کہ انکی طرف سے مسلمانوں اور انکے دین کے خلاف کوئی معافانہ عمل سامنے نہیں آیا، (۳۴)۔

ڈاکٹر سعید رمضان بولٹی کا موقف یہ ہے کہ قرآن میں قاتل کی جتنی بھی آیات آئی ہیں، وہ ظلم و تعدی کے سیاق میں آئی ہیں، اس کا مطلب یہ ہے کہ قاتل صرف اسی صورت میں جائز ہے جب دشمن کی طرف سے بالفعل جارحیت کا ارتکاب ہو یا جارحیت کا تقدیر ظاہر ہو۔ موخر الذکر صورت میں دشمن کے خلاف اقدامی قاتل کی کارروائی کی جا سکتی ہے۔ جیسا کہ آخر حضرت ﷺ نے غزوہ نجیر اور غزوہ موتہ میں کیا۔ گویا کہ قاتل کا مقصد حفاظت خود اختیاری ہے جس میں اقدامی جہاد بھی آ سکتا ہے۔ جہلیٰ تک کفر کے خاتمے کا تعلق ہے تو اس کا وسیله ڈاکٹر رمضان بولٹی کی نگاہ میں جہاد و قاتل نہیں بلکہ وعظ و ارشاد ہے (۳۵)۔

ڈاکٹر وحیبہ زمیلی کی تحریروں کا مجموعی تاثر دفاعی جہاد کا ہے۔ ان کے نزدیک نبی اکرم ﷺ کے تمام غزوتوں دفع ظلم و تعدی کے لیے تھے۔ ان کی رائے میں اسلام میں جہاد کے تین مقاصد ہیں:

- ۱۔ کفار کی طرف سے جارحیت کی صورت میں دارالاسلام کا دفاع اور وہاں کے مسلمانوں کی جان اور مال کا تحفظ۔

- ۲۔ آزادی عقیدہ کی حفاظت، دعوت دین کے فروغ کا راستہ ہموار کرنا اور کفار کی طرف سے مسلمانوں کو اپنے عقیدے سے ہٹانے کی کوششوں کی مراحت۔

۳۔ مظلوم مسلمانوں کی اعانت و دستگیری (۳۶)۔

وہبہ زحلی کے خیال میں اگر کوئی غیر مسلم ریاست مسلمانوں کو اُنکے دین سے منحرف کرنے کی کوشش نہیں کرتی، دعوتِ اسلامی کی راہ میں رکاوٹیں کھڑی نہیں کرتی اور مسلمان مبلغین کو اپنی زمین پر آزادانہ تبلیغ کی اجازت دیتی ہے تو اسی ریاست کے خلاف قاتل جائز نہیں (۳۷)۔

ڈاکٹر وہبہ زحلی قدیم فقہاء کے برعکس غیر مسلموں کے ساتھ طویل المیعاد معاهدات اُن وصلح کے جواز کے قائل ہیں۔

ڈاکٹر حمید اللہ، مولانا وحید الدین اور جاوید نامدی کی رائے میں کفار کے خلاف تلوار صرف ذاتی دفاع میں اخْهَانی جا سکتی ہے (۳۸)۔

ڈاکٹر عبدالحمید احمد ابوالسیمان فقہاء کے اس موقف سے اختلاف کرتے ہیں کہ قرآنی آیت: ”جگ کرو اہل کتاب میں سے ان لوگوں کے خلاف جو اللہ اور روزِ آخرت پر ایمان نہیں رکھتے---“ مسلمانوں سے کفار کے خلاف ان کے قبول اسلام یا ادائیگی جزیہ تک برس پیکار رہنے کا مطالبہ کرتی ہے۔ وہ اس آیت کی تشریع میں لکھتے ہیں:

فقہاء نے قرآن کے اس انداز اور برستاؤ کو جس کا تعلق ایک مخصوص جارح، جگجو اور کرپٹ دشمن سے تھا، وسعت دیکھ تمام غیر مسلموں پر منطبق کر دیا۔ اور ایسا کرتے ہوئے غیر مسلموں کے حقیق رویے، نیز اسلام کے حقیقی مفہوم اور انسانیت کی خدمت اور راہنمائی سے متعلق اسلام کے بنیادی مقاصد کو ملحوظ نہیں رکھا۔ اگر فقہاء کے اخذ کردہ اس نتیجے کو تسلیم کر لیا جائے تو پھر ہمیں مدینہ اور نجران کے آئینی معاهدوں کی اہمیت و معنویت کو یکسر فراموش کرنا ہوگا۔ درحقیقت جزیہ کی ادائیگی حالت ”صغار“ سے منفصل امر ہے۔ یہ دونوں مکمل طور پر الگ الگ امور ہیں اور غیر مسلمین کے ساتھ معاملہ کرنے میں انکی غرض و غایت بھی جدا تھی۔ ”صغار“ ایک مخصوص رویہ اور سزا ضرور ہے لیکن یہ ایک مختلف عقیدہ و مذہب اختیار کرنے کی بناء پر نہیں بلکہ مسلم عوام کے خلاف اس معاذانہ اور غداری کے رویے کی بناء پر ہے جو عدل و انصاف نیز سلامتی و آزادی عقیدہ کے انسانی حق کے تحفظ سے متعلق اسلامی فریضے کی مخالفت میں اختیار کیا جائے (۳۹)۔

اس گفتگو کا حاصل یہ ہے کہ روایت پسند علماء و مفکرین کے نزدیک جہاد دعوت دین کا ایک وسیله ہے۔ اس کا مقصد اور غرض و غایت یہ ہے کہ کفر کی قوت اور شوکت کو توڑا جائے تاکہ دین کو قوت و غلبہ حاصل ہو جائے، وہ دنیا میں حاکم بن کر رہے اور کافروں سے مسلمانوں کو کوئی خطرہ نہ رہے کہ وہ

ان کے دین میں خلل انداز ہو سکیں۔ ان علماء و مفکرین کے نزدیک قتال سے دست بردار ہونے کے لیے یہ بات کافی نہیں کہ کافر حکومتیں مسلمان مبلغین یا دعوت اسلامی کی راہ میں رکاوٹیں نہیں ڈالتیں بلکہ یہ دیکھنا بھی ضروری ہے کہ ان حکومتوں کو کس قدر سیاسی قوت و شوکت حاصل ہے۔ اگر انکی قوت و شوکت اور سیاسی دببہ اسلامی افکار کی نشر و اشاعت میں رکاوٹ بن رہا ہو تو ایسی قوت و شوکت کا خاتمہ ضروری ہے، چاہے بظاہر مسلمانوں کو تبلیغ کی اجازت ہی کیوں نہ ہو۔ ان علماء کے نزدیک کفر کا یہی دببہ اور قوت و شوکت ہی وہ فتنہ ہے جسے جہاد کے ذریعے ختم کرنے کا حکم دیا گیا ہے۔ انکی رائے میں جن ریاستوں کی قوت و شوکت سے مسلمانوں کی قوت و شوکت کو کوئی خطرہ باقی نہ رہے تو ایسی ریاستوں سے مصالحانہ رویہ اور پر امن معاهدات کئے جا سکتے ہیں۔

اس موقف کے برعکس جدت پسند مفکرین قتال کو صرف اسی صورت میں جائز قرار دیتے ہیں جب مسلمانوں کی زمین، اموال اور حرمتوں کے ساتھ کوئی تعریض کرے یا دعوت دین کی راہ میں رکاوٹیں کھڑی کرے۔ اگر کوئی غیر مسلم ریاست ایسا نہیں کرتی تو اسلامی ریاست اسکے ساتھ امن اور رواداری کا تعلق رکھنے کی پابند ہے۔ اس کے لئے کسی معاهدہ امن کی ضرورت نہیں کیونکہ مسلمانوں کے غیر مسلموں کے ساتھ تعلقات میں اصل امن ہے نہ کہ جنگ۔ ان مفکرین کے نزدیک اسلام کے پرچار کا وسیلہ وعظ و ارشاد اور منطق و دلیل ہے نہ کہ قتال۔ ان کی رائے میں اسلام کی تبلیغ کے لیے جنگ کرنے اور اسلام کے دفاع کے لیے جنگ کرنے میں فرق ہے۔ موخر الذکر صورت قانونی و اخلاقی دائرہ کار میں آتی ہے جب کہ اول الذکر نوعیت کی جنگ صرف اسی صورت میں قانونی ہے جب اسلام کی دعوت کے پامن ذرائع مسدود ہوں یا مسلمانوں کو اپنے عقائد کے مطابق زندگی بسر کرنے میں تنگی محسوس ہو۔

۳۔ تصور ذمہ

اسلامی بین الاقوامی قانون کا اور ایک اہم موضوع تصور ذمہ ہے۔ ذمہ کے معنی ذمہ داری اور گارثی کے ہیں۔ اہل ذمہ سے مراد وہ غیر مسلم ہیں جن کے تحفظ اور بقاء کی ذمہ داری اسلامی ریاست نے اپنے ذمے لی ہو۔ اور اسلامی حکومت نے اپنی اور اللہ اور رسول کی ذمہ داری پر ان سے یہ وعدہ کیا ہو کہ تمہارے جان و مال، عقیدہ و آبرو سب کچھ یہاں محفوظ ہے۔ اس ذمہ داری کی وجہ سے اسلامی ریاست میں یعنی والے غیر مسلموں کو اہل ذمہ کیا جاتا ہے^(۲۰)۔

جدید مسلم مفکرین نے اہل ذمہ کے حوالے سے پائی جانے والی الجھنوں اور غلط فہمیوں کو اپنی

گفتگو کا موضوع بنایا ہے^(۲۱)۔ جزیہ کیا ہے؟ یہ کس چیز کا بدل ہے؟ یہ کن غیر مسلموں سے وصول کیا جا سکتا ہے؟ اسلامی ریاست میں ذمیوں کی حیثیت کیا ہے؟ انکے حقوق و واجبات کیا ہیں؟ یہ جدید اسلامی فکر کے اہم مباحث ہیں۔

قدیم فقهاء معاهدہ ذمہ اور قبول جزیہ کے حوالے سے غیر مسلموں کو تین اصناف میں تقسیم کرتے ہیں:

۱۔ اہل کتاب ۲۔ مجوہی ۳۔ مشرکین^(۲۲)

شافعی اور حنبلی مسلم کے مطابق جزیہ صرف اہل کتاب اور مجوہی سے وصول کیا جا سکتا ہے، مشرکین سے قابل قبول نہیں۔ حنفی اور مالکی فقهاء کا موقف یہ ہے کہ عرب کے مشرکین کو چھوڑ کر باقی تمام غیر مسلموں سے لیا جا سکتا ہے^(۲۳)۔

جدید مفکرین معاهدہ ذمہ کے حوالے سے کفار کے درمیان مذکورہ تفریق کو تسلیم نہیں کرتے۔ ان کے نزدیک تمام غیر مسلموں سے ذمہ کا معاهدہ کیا جا سکتا ہے قطع نظر اسکے کہ وہ اہل کتاب ہیں یا مشرک^(۲۴)۔

کلاسیکی فکر میں جزیہ کے حوالے سے مختلف آراء ملتی ہیں۔ بعض فقهاء کے نزدیک جزیہ کفار پر انکے کفر کی سزا کے طور پر عائد کیا گیا ہے۔ بعض دیگر فقهاء کا خیال ہے کہ کفار کو دشمن کی حیثیت سے میدان جنگ میں قتل کیا جا سکتا تھا، لیکن فتح کے باوجود انکی جان بخشی کر دی گئی، یہ اس جان بخشی کا معاوضہ ہے۔ بعض کے خیال میں جزیہ کفر کا معاوضہ ہے۔

یہ آراء بدیہی طور پر غلط ہیں اور اسلام کا منفی تصور پیش کرتی ہیں۔ اسلام اس طرح کے مادی مفادات سے بہت بلند ہے۔ وہ کفر کو کسب مال کا ذریعہ نہیں سمجھتا۔ حضرت عمر بن عبد العزیز کے دور میں جب انکے گورنر نے شکایت کی کہ غیر مسلموں کے تیزی سے قبول اسلام کی وجہ سے جزیہ نیکس کی مقدار میں تیزی سے کمی آگئی ہے اور اس طرح اسلامی بیت المال کی آمدن متاثر ہو رہی ہے تو آپ نے جواب دیا تھا کہ اللہ تعالیٰ نے نبی اکرم ﷺ کو پیغمبر بنا کر بھیجا ہے نہ کہ نیکس وصول کرنے والا۔ جزیہ کو کفر کی سزا یا تاویں بھی نہیں قرار دیا جا سکتا ہے کہ یہ قرآن کے نفی اکراه کے تصور کے خلاف ہے۔

جدید مفکرین کے نزدیک جزیہ اس تحفظ کا معاوضہ ہے جو اسلامی ریاست انہیں دیتی ہے۔ یہ اسی

وقت لیا جا سکتا ہے جب ریاست باشندوں کو تحفظ فراہم کرے۔^(۲۵)

جبکہ ذمیوں کی اسلامی ریاست میں حیثیت کا تعلق ہے جدید فکر میں دو باہم متعارض روئے نظر آتے ہیں۔ مولانا مودودی اور دیگر کئی علماء اور مفکرین کا خیال ہے کہ اسلامی ریاست میں ذمیوں کو تمام بندیادی حقوق جیسے حفاظت جان و مال، تحفظ عزت، شخصی معاملات میں آزادی، مذہبی مراسم کی آزادی وغیرہ حاصل ہونگے۔ تاہم حکومت میں کلیدی مناصب انہیں نہیں دیئے جا سکتے۔^(۲۶) ڈاکٹر وصہب زحلی، ڈاکٹر عبدالکریم زیدان اور ڈاکٹر سعید رمضان بولی کی نگاہ میں ذمی اسلامی ریاست کے مکمل شہری ہیں۔ لہذا شہری حقوق میں مسلمان اور ذمیوں کے درمیان امتیاز نہیں کیا جا سکتا۔^(۲۷) ڈاکٹر زحلی کے نزدیک ذمی نہ صرف حکومتی وظائف کے اہل ہیں بلکہ ان سے فوجی خدمت بھی قبول کی جائے گی۔ مولانا مودودی کے خیال میں اسلامی مملکت کی حفاظت تنہا مسلمانوں کے فرائض میں شامل ہے۔ لیکن یہ نقطہ نظر درست معلوم نہیں ہوتا۔ اگر ذمی اسلامی ریاست کے شہری ہیں تو کوئی وجہ نہیں کہ انہیں اسلامی ریاست کے دفاع میں شریک نہ کیا جائے۔ دفاع کے عمل میں شریک کرنے سے اسلامی ریاست کے لیے اکنی وفاداری کو تقویت ملے گی۔ اس نقطہ نظر کی تائید قدیم فقہی لڑپر میں بھی ملتی ہے۔ پیشتر فقهاء کا اس امر پر اتفاق ہے کہ اگر ذمی اسلامی ریاست سے یہ مطالبه کریں کہ اگر وہ فوجی خدمات سر انجام دیں تو ان کا جزیہ ختم کیا جائے تو حکومت پر لازم ہے کہ وہ اس مطالبے کو قبول کرے۔

حوالہ جات

- ۱۔ دیکھیے: ڈاکٹر عبدالکریم زیدان، *المدخل لدراسة الشريعة الإسلامية، مؤسسة الرسالة*، بیروت، ۱۹۸۲ء، ص ۵۹؛
- ۲۔ ڈاکٹر محمد حمید اللہ، خطبات بہاولپور، ادارہ تحقیقات اسلامی، طبع ۴۷، ۲۰۰۱ء، ص ۱۳۲۔
- ۳۔ سرخی، *المبسوط*، دارالعرف، اشاعت سوم، ۱۹۷۸ء، جلد ۱، ص ۲۔
- ۴۔ عبد المعمم البدراوی، *القانون الروماني*، ص ۷۲۔
- ۵۔ سرخی، *شرح السیر الكبير*، طبع حیدر آباد دکن، جلد پنجم، ص ۲۱۳۵۔
- ۶۔ دیکھیے: سرخی، *شرح السیر الكبير*، جلد ۲، ص ۳۰۲، این ہاما، *فتح القدیر*، جلد ۶، ص ۱۷-۲۰؛ این عابدین، رواجخار علی الدرجاخخار، *مصطفی البابی الحنفی و اولادہ*، مصر، ۱۳۸۲ھ-۱۸۲۲ء، جلد ۳، ص ۲۵؛ این تدامہ، *المغنی*، جلد ۹، ص ۲۲۸-۲۲۸؛ *مفتی الحجاج* جلد ۲، ص ۲۳۹۔
- ۷۔ سرخی، *شرح السیر الكبير*، جلد ۲، ص ۳۰۲؛ *الفتاوى الحنفیہ*، جلد ۲، ص ۲۳۳۔

- ۸۔ دیکھئے: شافعی، کتاب الام جلد ۲ ص ۱۰۳؛ ماوری، الاحکام السلطانیہ ص ۱۳۳۔
- ۹۔ دیکھئے: ارتاذی، الشرع الدولی فی الاسلام ص ۵۰۔ دارالعہد کی ریاستوں کو میوسیں صدی کے پہلے ربیع میں انجمن اقوام کے تحت قائم ہونے والی زیر انتساب ریاستوں (Protectorates) کے مشابہ قرار دیا جا سکتا ہے۔
- ۱۰۔ ماوری، الاحکام السلطانیہ، ص ۱۳۳۔
- ۱۱۔ مجید خدوری، اسلام کا قانون جنگ و امن (انگریزی) جون ہوب کنز ۱۹۵۵ء، ص ۵۵
- ۱۲۔ مجید خدوری، اسلام کا بین الاقوامی قانون (انگریزی) "تحقیق: کتاب السیر از محمد بن الحسن شیعی، الہدیۃ المحمدۃ للنشر، لبنان، ۱۹۷۵ء ص ۲۶۔
- ۱۳۔ برناڑ لوہس نے بھی Political Dictionary of Islam، مطبوعہ جامعہ شکاگو ۱۹۸۸م (ص ۲۷) میں اسی طرح کے خیالات کا اظہار کیا ہے۔
- ۱۴۔ وحہب زحلی، العلاقات الدوليۃ فی الاسلام، موسیٰۃ الرسالت، بیروت، اشاعت اول، ۱۹۸۱ء، ص ۱۰۸
- ۱۵۔ مودودی، ابوالاعلیٰ، المہاد فی الاسلام، لاہور، ادارہ ترجمان القرآن، ۱۹۸۸ء، ص ۲۲۳۔
- مولانا مودودی کی مذکورہ عبارت سے پتا چلتا ہے کہ وہ دارالکفر کی ایسی حکومتوں کے ساتھ امن و صلح کے معاهدات کے جواز کے قائل ہیں جو مسلمانوں کے ساتھ غیر معاذنا یا جنگ میں غیر جانبدارانہ رویہ اختیار کریں۔ اس سے ضمناً یہ مفہوم اخذ کیا جاسکتا ہے کہ وہ ایسی کافر حکومتوں کے بقاء کے حق کو تسلیم کرتے ہیں۔ یہ موقف اُنکے اس تصور جہاد سے متصادم نظر آتا ہے جس میں کفر و طاغوت پر مبنی حکومتوں اور نظاموں کو منانے اور زمین پر اللہ کی حکومت قائم کرنے پر زور دیا گیا ہے۔
- ۱۶۔ سورہ النساء: الآیۃ ۹
- ۱۷۔ دیکھئے: ابوزہرہ، العلاقات الدوليۃ فی الاسلام، دارالفکر العربي، مصر ص ۵۱۔
- ۱۸۔ دیکھئے: ابوزہرہ ، العلاقات الدوليۃ فی الاسلام، ص ۵۰، عبدالوهاب خلاف، السياسة الشرعية في الشؤون الدستورية والخارجية والمالية، دارالعلم للنشر والتوزيع۔ کویت، ۱۹۸۸ء ص ۸۳؛ وحہب الزحلی، العلاقات الدوليۃ فی الاسلام، ص ۹۳؛ محمد علی حسن، العلاقات الدوليۃ فی القرآن والفتیۃ، مکتبۃ الحضرة الاسلامیۃ، عمان ۱۹۸۲ء، ص ۲۲۳؛ محمد صادق عفیی، الاسلام والعلاقات الدوليۃ، دارالرائد العربي، بیروت، ص ۱۳۱؛ ڈاکٹر محمد حیدر اللہ "خطبات بہاولپور"۔
- ۱۹۔ مودودی، ابوالاعلیٰ، سود، پین اسلامک پبلشرز، لاہور، ۱۹۸۱ء ص ۳۰۲۔
- ۲۰۔ دیکھئے: وحہب زحلی، العلاقات الدوليۃ فی الاسلام ص ۱۰۳؛ نیز محمود غازی، خطبات بہاولپور ص ۲۹۲
- ۲۱۔ ابن تیمیہ، السياسة الشرعية، ص ۱۳۹

- ٢٢۔ بلغة السالك لا قرب المسالك الى مذهب الامام مالک، باب الجہاد و احكامه، جلد ا، ص ٣٢٥
- ٢٣۔ قرطبی، الجامع لأحكام القرآن، دار الكاتب العربي للطباعة والنشر، القاهره، جلد ٥ ص ٢٧٩
- ٢٤۔ دیکھیے: ابن کثیر، تفسیر القرآن العظیم، عسی البابی الحنفی و شرکاوه، مصر، جلد ٢ ص ٣٢٨۔
- ٢٥۔ دیکھیے: بدایۃ الجہید جلد ا ص ٣٢١؛ فتح القدیر جلد ٣ ص ٢٩١؛ رسالت القتال از ابن تیہیہ، ص ١١٦
- ٢٦۔ دیکھیے: الام جلد ٣ ص ١١٠؛ المغنى جلد ٨ ص ٣٥٩؛ فتح القدیر جلد ٣ ص ٢٩٣
- ٢٧۔ دیکھیے: مولانا مودودی، الجہاد فی الاسلام، ادارہ ترجمان القرآن، لاہور، ۱۹۸۸ء، ص ٧۷-۱۱۰
- ٢٨۔ سید قطب ”فی ظلال القرآن“، جلد ٣، ص ٢٩٥
- ٢٩۔ اینا
- ٣٠۔ سید قطب، حسن البناء، مولانا مودودی، الجہاد فی سنبیل اللہ، ص ١١٣
- ٣١۔ مفتی محمد شفیق، معارف القرآن، جلد ٢، ص ٢٣٣
- ٣٢۔ دیکھیے سید سابق، فقہ السنة، جلد ٣؛ حسن الیوب، الجہاد وال福德ائیہ فی الاسلام ص ٣٩-٣٧؛ القادری، الجہاد فی سنبیل اللہ؛ محمد علی حسن، العلاقات الدوليہ فی القرآن و السنة، ص ١٢١؛ عبدالباقي رمضان، الجہاد سبیلنا، ص ٣٣
- ٣٣۔ ابو زہرا، العلاقات الدوليہ فی الاسلام ص ٥١
- ٣٤۔ عبدالوہاب خلاف، السياسة الشرعية، ص ٨٣
- ٣٥۔ دیکھیے: ڈاکٹر بوٹی، الجہاد فی الاسلام ص ١٠٦-١٠٨
- ٣٦۔ وحبة زحلی، العلاقات الدوليہ فی الاسلام ص ٣٠-٣٢
- ٣٧۔ اینا، ص ١٠٢
- ٣٨۔ دیکھیے: ڈاکٹر حمید اللہ، خطبات بہاولپور، ص؛ مولانا وحید الدین خان

The True Jihad. The Concept of Peace, Tolarence and Non-violence. cf.

The Muslim World Book Review, vol.22 p.23-34.

- جاوید غامدی، میزان، دارالاشراف، لاہور، ۲۰۰۱ء، ص ٢٧٠
- ٣٩۔ عبدالحمید احمد ابوسلیمان، اسلام اور میں الاقوای تعلقات۔ قاضی پیasherz، دہلی، ۱۹۸۹ء، ص ١١٣، ١١٣
- ٤٠۔ ڈاکٹر محمود نازی، خطبات بہاولپور، اسلامیہ یونیورسٹی بہاولپور، ۱۹۹۷ء، ص ٢٢٧
- ٤١۔ اے ایس ٹریٹن اور مجید خدوری نے ذمیوں کی حیثیت کے حوالے سے اسلامی نظریہ سیر پر بہت زیادہ اعتراضات کیے ہیں۔ انکے نزدیک ذی اسلامی ریاست میں دوسرے درجے کے شہری ہوتے ہیں۔ دیکھیے:
- A.S Tritton, Islam: Belief and Practices p.117, Majid Khudduri,

International law: Treaties in law in the Middle East, p 362-363.

- ٢٢ - ابن قدامة، المغني، جلد ص ١٩٥-١٩٣
 - ٢٣ - ابن القيم، أحكام آل الذمة جلد ص ٢٢-٢٥
 - ٢٤ - ڈاکٹر حیدر اللہ، Muslim conduct of state p.108، ڈاکٹر سعید رمضان: نیز ڈاکٹر سعید رمضان بوطی، الجهاد في الإسلام، ص ١٣٣؛ and equity, p.134
 - ٢٥ - مولانا مودودی، اسلامی ریاست ص ٥٧٢؛ محمد الروکی، مقالہ: حقوق الاقليات غير المسلمة في المجتمع الاسلامي، التشريع الدولي في الإسلام ص ١٣٥
 - ٢٦ - وحبة زحلی، آثار الحرب في الفقه الاسلامی ص ٢٠٩؛ عبدالکریم زیدان، أحكام الذميين والمسئمين في دارالاسلام ص ٢٢٥
-

ادارہ تحقیقات اسلامی

ادارہ تحقیقات اسلامی یونیورسٹی، اسلام آباد

مولانا سید ابو الحسن علی ندوی

حیات و افکار کے چند پہلو

ترتیب و تدوین: غیر اختر

مولانا علی میاں پر تازہ ترین کتاب "مولانا سید ابو الحسن علی ندوی - حیات و افکار کے چند پہلو" کے نام سے شائع ہو گئی ہے۔

تحقیقات اسلامی، بین الاقوای اسلامی یونیورسٹی اسلام آباد نے شائع کیا ہے۔ کتاب ۱۵ فاضل علماء اور ارباب فکر و انش کے مقالات پر مشتمل

مجموعے کو جتنا جائز بنانے کے لیے خود مولانا سراج حوم اور ان کے بعض

کی تحریریں اور مکاہیب شامل کئے گئے ہیں جن تک عام قارئین کی ط

ہے۔ ان تحریریوں سے مولانا علی میاں کی زندگی اور سعیج کے معدود

ہوئے ہیں اور کتاب کی معنویت میں اضافہ ہوا ہے۔

مولانا علی میاں کی جملہ کاؤنس دین کے یہہ گیر اور جام

ترشیح و توضیح پر مبنی تھیں۔ وہ ہمیشہ ملت اسلامیہ کے عروج اور علی

دیکھتے رہے۔ انہیں پاکستان سے گھری محبت تھی اور اسے اسلام کا گھوار

کے متمنی تھے۔ وہ ایک خلق کے لیے چشمہ نور وہدایت تھے اور ان کی ز

سلف کے بزرگوں کی جھلک دیکھی جاسکتی تھی۔ ایک بڑے عالم، مفکر

ادیب اور بزرگ سے متعلق یہ کتاب سلیقے سے ترتیب دی گئی ہے اور

سے شائع کی گئی ہے۔

مولانا سید ابو الحسن علی ندوی

حیات و افکار کے چند پہلو

ادارہ تحقیقات اسلامی

بین الاقوای اسلامی یونیورسٹی - اسلام آباد

قیمت: 300-00 روپے

ISBN No. 969-4-

صفحات: ۳۲۲

کتاب منکنے یا ادارہ کی کتابوں کی فرمستہ عامل کسی کو کسی کے لیے رابط فرازیے
ڈائریکٹر مطبوعات، ادارہ تحقیقات اسلامی، بین الاقوای اسلامی یونیورسٹی پوسٹ بکس نمبر ۱۰۲۵، اسلام آباد
فون نمبر: ۰۴۲۵۸۷۲، ۰۴۲۵۸۷۳، ای میل (PK) <Smailqbal@apollo.net.PK>